


పరిమళాల పిల్ల

అడ్డంగా పొట్టిగా కుదిమట్టంగావున్న పాత కుర్చీలో కూర్చొని, రెండుచేతుల్తోనూ గళ్లలుంగీని గజ్జలనందుకు తోసి ఎడంకాలును వీర్రాజు కొంచెం వైకెత్తాడు.

అలా ఎత్తిన ఎడం పాదాన్ని తన మోకాటిచిప్పపై ఆన్చి—ఆవదంరాస్తూ, వేళ్లు విరుస్తూ హాయిగా కూర్చుండి పోయింది ఆదెమ్మ. అలా ఆవదంరాస్తున్నప్పుడు వేళ్లు విరుస్తూ—చిటుకు చిటుకు మనిషిస్తున్నప్పుడు ఆమె ఎత్తు గుండెలు ఆముదంరాసిన వీర్రాజు పాదాలకు తగిలాయోలేదో ఆపరమాత్ముడి కెరుక...ఆదెమ్మ వతివ్రతకాదు. వీర్రాజు ఆమె భర్తకాడు. ఆమె ఏదో గునుస్తోంది, ముందుకూ వెనకకూ వూగినలాడుతోంది, మధ్య మధ్యన కారాకిళ్ళి నమిలినందున గారకట్టనవళ్లతో మనకి వికృతంగానూ, వీర్రాజుకి



పురాలం సుబ్రహ్మణ్యశర్మ

వుల్లానంగానూ 'ఫీలింగు' యిచ్చేలా నవ్వుతోంది.

రావణాసురుడి లంకలావున్న ఆ బిల్డింగు ప్రహరీగోడ కవతలనుంచి మబ్బులేని విడుగులాటికేక వినిపించింది.

'నా పెళ్లాన్ని నాకిచ్చిరా...నాకిచ్చి.' ఆదెమ్మ మొహం నల్ల బడింది!

వీర్రాజు రక్తం కుతకుతలాడింది. వీర్రాజు కుర్చీలోంచి లేవలేదు. వీర్రాజులు కుర్చీల్లోంచి లేవరు. లేవనక్కర్లేకుండానే పరాయివాడిపెళ్లాంచేత అరికాలికిఆముదం రాయించుకోగల్గి.

"తాగుబోతెదవ — తాగుబోతెదవ" అని మెటికలు విరిచి తన మోకాలిమీద

ఆన్చివున్న వీర్రాజు ఎడమపాదాన్ని కుడిచేత్తో అలవోకగా నేలమీద పరిచిన పాత టర్కిష్-తువ్వలుముక్కమీదకు దించి, ముష్కరతురుష్కులు రాజాంతః పురాలపై దాడి జరిపినప్పుడు లోనికి పారిపోయే అంతఃపురకాంతలా బెంబేలు పడుతూ లోనికి దారితీసింది ఆదెమ్మ.


“నా పెళ్లాంముండ నీ ఇంట్లో దాక్కో-
నుంది. దాన్నిలా బయటకు రమ్మను.
శర్మం వాలినేత్తాను” అని మళ్ళీ కేక.

వీర్రాజు నవ్వుకున్నాడు. తిండిపెట్ట
లేని వెధవ పెళ్లాంముండమీద ఎంత
అధార్థి చలాయిస్తున్నాడో అని కాదు
నవ్వు—ఆదెమ్మ లేకపోతే తనకు గడ
వదు. వాడికి గడుస్తుంది. తను ఆ ‘ఆదెమ్మ
ముండ’ని పోషిస్తున్నాడు. వాడు పొషిం
చటంలేదు. వాడు దాని మొగుడైనంత
మాత్రాన వాడికేకలు చెల్లవు. అరుచుకుని
అరుచుకుని వాడే పూరుకుంటాడు! మళ్ళీ
కేక.

“నా పెళ్లాన్ని నీ ఇంట్లో దాక్కో-
పెట్టడానికి నువ్వెవుడివిరా ఎదవా?”

అనేశాడు. అంతమాటా అనేశాడు.
వీర్రాజు కుర్చీలోంచి లేచి, ఇనుపగేటు
తోసుకుని వీధిలోకెళ్లి ఆ ఆదెమ్మ
మొగుడిగాడిని ఈ లెంపా ఆ లెంపా
వాయగొట్టి ‘పోరాఫో నీకు దిక్కున్న చోట
చెప్పకో—నీ పెళ్లాం నా ఇంట్లోలేదు’ అని
అనగలిగేవాడే...కాని, కాలికి ఆముదం
రాసుకున్నాడు. పైగా ఇందాక ఆదెమ్మ
చేత వెనకనుంచి ఆముదంతో ముదంగా
వీపుతోమించుకున్నప్పుడు బుష్షర్షిని
బోగన్విల్లా పందిరగెడకి వేలాడేశాడు.
అందులో ఒకరూపాయి, కొంత చిల్లరా
వుండాలి. అదికాని ఆదెమ్మముండ చెక్కి
సిందేమో...అది ఆవదంరాస్తూ ‘నీనిమా
కెల్లడానికే’ అన్ని గునుపులూ గుణు
స్తోంది...డబ్బులడగడానికే ‘అయ్య
గోరి కాల్ని మోకాలిమీదెట్టెసుకుని
ముందుకీ వెనక్కి వొంగి గారవళ్లతో
నవ్వుతూ చవకగా గుండెల్ని పాదానికి
తాకిస్తూ బేరమాడుతోంది. వీర్రాజుకి
నీతిజాతీ లేని అలగా వెధవలమీద
కోపంవచ్చిందంటే రాదూ...లేవాలి.
లేవాలి. కుర్చీలోంచి లేవడమా పందిర
గడకున్న చొక్కాని తొడగటమా—డబ్బు
తీసిందేమోనని ఆదెమ్మని రొకాయించ

యువ దీపావళి సంచిక



టమా లేక వీధిలోకెళ్లి దాని నిజభర్తతో
కలబడిపోడమా?

అలాటి టైంలో వైడాబామించి రాజు
బాబుగాడు దిగాడు. దిగిదిగడం అమెరికా
వాడి అపోలో పసిఫిక్ మహాసము
ద్రంలోకి దిగినట్టు ఆదెమ్మ మొగుడి
గుండెలమీదకు దిగి యీ లెంపా ఆ లెంపా
వాయగొట్టి రెండు కాళ్లతో కుమ్మి.

“ఆ మేడబాబుని అంతలేని మాట
లంటావుట్రా లంజికొడకా—నీ నాలుక
చీరుస్తాను వాగావంటే—నోరుమూసుకుని
వడుండు” అని రోడ్డుపక్క చెట్టు
క్రిందకి యీడ్చేసి ‘విజిల్’ వేసుకుంటూ
వెళ్లిపోయాడు పైరోడ్డెక్కి. ఆదృశ్యాన్ని
మేడలమీదనించీ డాబాలమీదనించీ
అరుగులమీదనించీ వినీలకుంతలాలను
ఆరబెట్టుకుంటూ, చంకలో పిల్లలకి పాలు
కుడుపుతూ చూస్తున్న ఆ డవాళ్లంతా
“రాజుబాబు” ప్రవర్తనని హర్షించలేక
“అదెందుకు అక్కడ దాక్కోటం” అని
అన్నవారేగాని “వీడెందుకు తాగి యిల్లా
అరవటం” అని ఒక్కరూ అనలేదు.
పైగా రాజుబాబుగాడు సాక్షాత్తూ తండ్రిని
దుర్భాషలాడుతూ కాలితో తన్ని రోడ్డు
పక్క చెట్టుక్రిందకిడ్చేయటం—హేవీ
మర్యాదగాలేదు. తండ్రి ఆజ్ఞమేరకు

పద్నాలుగేళ్లు అరణ్యవాసంచేసి ఆలికి
సైతం అగ్నిపరీక్ష పెట్టిన రాముడ్ని
ఆరాధించే స్త్రీలు—రాజుబాబు తండ్రిని
కాలితో కుమ్మటాన్ని ఆదెమ్మ అంతః
పురకాంతలా వ్యవహరించటాన్ని చూసి
కొంచెం బాధపడ్డారు.

మురికికాలవపక్క చెట్టుకిందపడు
కున్న ఆదెమ్మమొగుడు—“పైకిరాయే
లంజా సంపేస్తా—మొగుడికి కూడెట్టని
లంజా—కొడుకుచేత కొట్టిస్తాయే...
కొడుగ్గదాని సూసీసూడన ట్టూరుకున్నా
—ఆడ్ని నిన్ను నీ రంకుమొగుళ్లనీ
పచ్చడిచేసేస్తానే—ఎదవా ఎదవన్న
రెదవా నా పెళ్లాన్నొగ్గీ—నువ్వెవుడివిరా
నాపెళ్లాన్నింటోదాచుకొని లేదని నెప్పీ
డానికి” అని అరుస్తూ యాగీప్రారంభం
చాడు పడుకునే. అలానే మేడలమీద
తల్లులకు “తల్లులారా నబువుసెప్పండి.
ఆడింట్లో నా పెళ్లాం దాక్కుంది.
దాన్నొగ్గీమనండి. నా పెళ్లాన్ని నా కిచ్చి
మనండి,” అని దండాలుపెట్టాడు.

“ఇస్తే ఏంచేస్తావురా?” అని చిల్లర
దుకాణంషావుకారు సిజర్ సిగరెట్టు దమ్ము
లాగుతూ కళ్లతో నవ్వుతూ కాలితో
చెత్తబుట్టని మురికికాలవలోకి తంతు
“యింఁరెస్టింగు”గా అడిగాడు.

“పొడిచేస్తాను”

“ఎలా?”

“ఇలా దాని గుండెల్లో ఖన్మని దించేస్తాను కత్తి.” అని కత్తి దాని గుండెల్లోకి ఎలాదించుతాడో చేత్తో అభి నయించి చెప్పాడు.

షావుకారికి వూరితగూల్ని వుట్టినే ఎగనన దోయడం సరదా.

“పోరా—నువ్వు దానికితిండెడతావా? గుడ్డ ఎడతావా? దాన్ని పోషిస్తావా? పోషించలేనప్పుడు ఆడది దాని బతుకది బతుకుతూంటే యీ అల్లరేటి? ఆగవేటి? చేశావంటే పోలీసుల్ని పిలిపించి జయిల్లో తోయించాలిసొస్తుందిరోయ్” అని దమ్ము లాగుతూ — ‘న్యూ నెన్స్’ తాగొచ్చి రోజూ యిక్కడ ‘న్యూ నెన్స్’ అన్నం దుకు ఆపాయంటుకి నపోర్టుకోసం అటూ యిటూచూశాడు.

ఆదెమ్మ మొగుడు అసిరిగాడికి తాగుడుమైకంలో కూడా లోకంలోవున్న అధర్మవంతా షావుకారి సిజర్ సిగరెట్టు దమ్ములో కనపడినట్టుంది. పామ్మీద విష్ణుమూర్తిలా అలా వేప చెట్టుకిందపడు కుని.

“పరమేస్వరా యిదేటిలాటి మాటలం టాడి షావుకోరు. నా పెల్లాన్ని నా దగ్గరికి రమ్మనటం నూనెన్నా... చెప్పండి తల్లులారా? పోలీసాళ్ళని పిలుస్తారా? పోలీసోడేటి నబువుచెప్ప గల్గిందులో—నా పెల్లాన్ని ఆమేడబాబు ఏలు కోటంనబువని పోలీసోడై తేమాత్రం అన గలడా మాట? నా న్రోజల్లా రిజాలాగి, కూంతేసుగుని యింటి కొత్తే కూడెట్టాలా వొద్దా? ఓ కూరముక్కడేసి యింతన్నం పారేసి ఒకసాప ముక్క పరిత్రేనాసేటంతానూ - తొంగుంతానే—నాన్దబ్బులియ్యనూ - ఒవురంతారా మాత-యియిగో,” అని జేబులోంచిచిల్లర డబ్బుల్లీసి గిరాచేశాడు షావుకారిమీద కోపంతో. మేడమీద వొక మిడిలేజుడు

సీతారత్నం “వాడితో ఏవిటి? వాడ్ని రెచ్చగొట్టకండి. అరిచరిచి వాడే పడు కుంటాడు” అని న్యూనెన్స్ను షావు కారివేపు తిప్పి హెచ్చరించింది.

అసిరిగాడు మేడకేసి తలతిప్పి “అమ్మగారో సూశారా! సావుకోరెలా అడ్డవోలుగా నా పెల్లాం ఆడింట్లో దాక్కోడం నబువని రూల్సు నెప తన్నాడో...ఈ అమ్మలంతా ఎందుకిల్లా ఆచ్చెర్యంపడిపోయి నిలబడి సూత్తా వున్నారు. ఎవుడి పెల్లాం ఆడెనక తలొంచుకుని నడిసెల్లే ఒవురీ పీధిలో నిలబడి సీత్రం సూసినట్టు సూత్తారా— సూడరు తల్లి సూడరు. అదర్మం గనుకే తల్లులంతా ఏటీ అన్నేయవని అడగనేక మేడలమీద నిలబడిపోనారు. కన్నకొడు కు, గుండెదవ, యీసేత్తో అన్నం తిని పించేను, శాకలెట్టు కొనుక్కోరా అని యీసేత్తో డబ్బులిచ్చేను, బుక్కులు కొనుక్కోరా బడికెల్లని యీ రిచ్చాలాగే సేత్తో రూపాయి కాయితాలిచ్చాను. ఆ నా ముద్దుల కొడుకు రాజుగాడేటి సేసాడో సూసేరా - గుండెలమీదతన్ని జుత్తుకుని రోడ్డుమీదీడ్చి, యీ మురి క్కాలవ పక్క సెట్టుకింద ఒగ్గీసేడు. గుండెదవ—రాజుబాబుగాడెంత? నా ఈడ్సితంతే గుడ్డు తేలబెట్టియ్యగలడు. మనం తాగున్నావని కన్నకొడుకుని సంపుకుంతావా—సంపుకోం. కానీ ఆడు—ఆమేడబాబుతో కుమ్మక్కయి నన్ను తన్నమంటే తన్నీశాడు. ఈ అదర్మ వేటని యీ అమ్మలంతా నిలబడి బుగ్గన ఏలేసుకుని సూత్తన్నారు. అవునా? కాదా? నాను రిచ్చావోడ్చి—తాగుబోతె దవను—మంచీ మరేదా తెలీని నవటను—నా నొప్పుగుంతన్నాను. ఇలా తండ్రిని పదమూడేల్ల కొడుకు తన్ని జుత్తుకు రోడ్డుమీద కీడిత్రే యీ అదర్మాన్ని సూత్తున్న మీ పిల్లలంతా మిమ్మల్నలాగే సేత్తే లోకం ఏటయి పోతాడోనని నాకు


బెంగే...” అని గుండెలు బాదుకుంటూ అసిరిగాడు ఏడుపుకి లంకించుకున్నాడు. అలా వాడు ఏడుస్తుంటే చూడలేని ఒక లేత మనసు ఇల్లాలు, పళ్ళెంలో అన్నంకూరా, చెంబుతో నీళ్ళూ, గ్లాసులో మజ్జిగాపోనీ, వాడికి పెట్టమని పని పిల్లను పంపించింది. అసిరిగాడి లెక్కర్ విన్న ఆడవాళ్ళంతా దీర్ఘంగా నిట్టూ రుస్తూ— “ఆదెమ్మ ముండకి పొగ రెక్కు”వయిందని తిట్టుకున్నారు.

* * *

పీరాజుబాబుకి నెత్తిమీద వెంట్రుకలు లేవు. వున్నవన్నీ ఆదెమ్మకు కిత్కితలు పెట్టడానికే అన్నట్లు గుండెల మీదున్నాయి. అతన్ని చూడగానే చూసినవారికి బోర్లించిన రాగి కాగు మీద తోమకుండా పెట్టిన కిలమారిన ఇత్తడిచెంబు గుర్తుకొస్తుంది. అతను అప్పుడప్పుడు షర్టు వేసుకుంటాడు. పీధిలోకి వెళ్ళినప్పుడు ముప్పయి అంగు శాల ప్యాంటు వేసుకుంటాడు. అతను షర్టు కాని ప్యాంటు కాని ధరించడం జేబుల అవసరంవల్లనే—అతను మాట్లాడి నపుడు కేకలుపెట్టినట్టుంటుంది. నిజంగా కేకలు పెట్టినప్పుడు పిడుగులు పడ్డట్టుంటుంది. అతను హవాయి చెప్పులు వేసుకుంటాడు. అతని బరువుకి ఆ చెప్పులు నడవకుండానే అరిగిపో యుంటాయి. పీరాజుబాబు రైల్వేలో ఇనస్పెక్టరాఫ్ వర్క్ చేసి కంట్రాక్టర్ల దగ్గర పెర్సంటేజి కమీషనూ, డస్టు సిమ్మెంటు అమ్మి లాభాలూ గడించి తెగబలిశాడు. కాని యాంటీకరప్షన్ అనగా అవినీతినేరనిరోధకశాఖవారికి డస్టు సిమ్మెంటు అమ్మకంలోకాక, పెర్సంటేజి కమీషన్లోగాక మరొక కేసులో దురదృష్టకరంగా దొరికి పోయాడు. అంటే అతనికోసం వన్నిన వుచ్చుల్లోకి అభిమన్యుడిలా నడిచివెళ్ళి అక్కడ చిక్కుకుపోయాడు. దాన్ని

“దొంగ మస్తర్ల కేసని” ముద్దుగా పిలుచుకుంటారు. దొంగమస్తర్ల కేసు డిపార్టుమెంటు వారిది కావటంవలన అందులోంచి వైకిలాగటం చాలా సుఖ వనుకుని ముందు వుపేక్షించి తరవాత అది బిగుసుకుపోగా “వీర్రాజుబాబు” తాను తప్పుకున్న గోతిలో పూర్తిగా కప్పడిపోయాడు.

దొంగమస్తర్ల కేసంటే—ఎస్టిమేట్లలో “వర్క్” చార్జి ఎస్టాబ్లిష్మెంట్” అని సిబ్బంది ఖర్చుకు శాంక్షన్లు యిస్తారు. ఈ ఎస్టిమేట్లలో పదిమంది కూలీలు అవసరమైతే వందమంది కావాలని రాస్తారు. వందమంది శాంక్షనయితే పదిమందిచేత పనిచేయించి తొంభైమందికి వేలుముద్దర్లు వేయించి అలాలేని తొంభైమందిచొప్పున దొంగమస్తర్లు జీతాల బిల్లులు తయారు చేసి మూడేళ్ళపాటు ఆ డబ్బు వీర్రాజు బాబు కైంకర్యం చేశాడు. అలాటి మస్తర్లు ఒకటి కాదు రెండు కాదు అర డజన్ — ఇందులో కేషియర్ కి వాటా— ఆడిట్ అక్కవుంటున్న బాబులకు చిన్న చిన్న మర్యాదలు సప్లయలు — యిలా మూడేళ్ళపాటు తినగా తినగా—నేరనిరో ధకశాఖవారు పన్నిన వలలోకి వీర్రాజు బాబు కళ్ళుమూసుకుని నడిచివెళ్ళి, ముందు నస్సెన్స్, ఆపైన చార్జిషీటు, ఎంక్వయరీలు, చిట్టచివరకు హోల్ డిపార్ట్మెంటంతా తిరగబడి అయివో డబ్బూ వీర్రాజుబాబుని పట్టిచ్చేశారు. అప్పుడా సర్కారు నవుకరీ ఆ విధంగా పోగానే—ఆట్టేకంగాశీ చెయ్యకుండా పెద్ద కంట్రాక్టర్ల దగ్గర చిన్న చిన్న పనులు చేసిపెట్టే బినామీ పిల్ల కంట్రాక్టరుగా వీర్రాజుబాబు అవతారం ఫిరాయించాడు. అయ్యోపాపం మనవాడు అని డిపార్ట్మెంట్ వారుకూడా జాలితలచి వీర్రాజు బాబుకి చిన్నచిన్న సహాయాలు చేశారు. ఆవిధంగా రైల్వేవారి పంచవర్ష ప్రణాళికలధర్మాన అయితేనేమి, దేశప్రగతిలో



భాగస్వామిగా నయితేనేమి, ప్రభుత్వం సాధించిన ఆర్థికప్రగతిలో కొంత శాతానికి తను వాటాదారుడయి, బీద కంట్రాక్టరుగావుంటూ “వీర్రాజుబాబు” సొంతానికి మూడుమేడలూ, చిన్నకారూ, రెండులారీలూ, బ్యాంకుల్లో హార్డ్ క్యాష్ ఐదారులక్షలవరకూ “హార్డ్ వర్క్” చేసి సంపాదించేడు.

ఇంత హార్డ్ వర్క్ చేశాక చిన్న పినరు హార్డ్ వీక్నెసు వుండాలి కదా— అదుందని డాక్టర్లు పూర్తివిశ్రాంతి తీసుకోమని వీర్రాజుబాబుకి శలవిచ్చారు. అదిగో అప్పట్నుంచి పొద్దున్నే ఒళ్లు తోమించుకోడం, కాలికి ఆవదం రాయించుకోడం, తలంటుపోసుకోడం, మార్నింగ్ వాక్ కి వెళ్ళడం, ఇల్లుకదలకుండా యింటిపనులు చేయడం—చందమామ, యితర పత్రికలు కొనకుండా పేపర్ బోయ్ కి డబ్బులిచ్చి నలక్కుండా పుస్తకం చదివి మళ్ళి యిచ్చేడం పద్ధతిమీద కొంత కాలక్షేపం ఏర్పాటు చేసుకున్నాడు. వీర్రాజుబాబుకి ఆ పని ఈ పని చేసి పెట్టటానికి చిన్న ఆడతోడు అవసరం గనుక ఆదెమ్మను గృహకృత్యాల్లో వాడుకుంటూ మానవ సేవ చేస్తున్నాడు.

హార్డ్ వీక్నెస్సుని డాక్టర్లు భయపెట్టి నందున ఆ మధ్యన ఆలిండియా టూర్ వేసుకుని తీర్థయాత్రలు చేసొచ్చాడు సకుటుంబంగా — అప్పుడు ఆదెమ్మ కూడా వస్తానని పేచీపెట్టగా దాన్ని తీసుకెళ్ళి దాని ప్రయాణపు ఖర్చులు వగైరా వగైరా ఆమాంబావతు పదకొండు పన్నెండు వందలు దానివేర ఖర్చురాసి వుండాడు. వీర్రాజుబాబులాటి సత్పురుషుడు పదకొండు పన్నెండు వందలు ఆదెమ్మ వేర ఖర్చుప్రాయటం ఏమిటని ఆశ్చర్యం కలుగుతుంది. మనుషుల మధ్య సంబంధాలు దైహికమైనవీ ముఖ్యంగా ఆర్థికమైనవీ కూడా అని ఆదెమ్మ పూర్వచరిత్ర కొంత పరిశీలిస్తే తెలుస్తుంది. వీర్రాజుబాబులాటి పెంట మీద కానీ నాలికతో తీసే బాబు, ఆదెమ్మను ఏల చేరదీశాడని ఆలోచిస్తే వీర్రాజుబాబు బయోగ్రఫీ అచ్చయితే— నూటపదహారో పేజీలో దానికి జవాబుంటుంది. అది అప్పరసా? కాదు. అది వయసులో నున్నదా? లేదు. మరిదేనికి దాన్ని చేరదీయడం? దాన్దగ్గర డబ్బు వుంది. తప్పు — దాన్దగ్గర యిప్పుడా డబ్బులేదు. అది వీర్రాజుబాబు దగ్గర దాచుకుంది. ఆ డబ్బుతోపాటు అది

కూడా వాడిదగ్గరే దాక్కుంది. దాచు కున్న డబ్బుకి వ్రతంగిత్రంలేదు. నోటి మాటే — “మేడ బాబుకి ముష్టేదవ ఆదెమ్మముండ మూడు వేల్రాపాయల డబ్బులేపాటి”, అనుకుంది ఆదెమ్మ. వీర్రాజుబాబు అలా అనుకోలేదు.

వీర్రాజుబాబుకి మినెస్సు వుందా లేదా అనే అనుమానం కలగొచ్చు. ఆవిడ వుంది కాని వున్నప్పుడు ఆరెల్లు ఆసుపత్రిలోనూ, ఆరెల్లు పుట్టింట్లోనూ వుంటుందామె. అటు పడగ్గడికి యిటు వంటగడికి పనికిరాని మినెస్సు కావడం వలన నిర్బంధ బ్రహ్మచర్యం, స్వయం పాకం రెండూ మీదపడినప్పటికీ చెక్కు చెదరని భీముడిలా వుండిపోయాడు వీర్రాజుబాబు. మనిషి రిటైరయితే అయాడు కాని లోపలి కోరికలు రిటైరు కాలేదు. చాకిరికి చవగ్గా ఆడది దొరికితే బావుండ్ను అని అనుకుంటున్న టైంలో ఆదెమ్మ రాజుబాబుతోనహా అంతఃపుర ప్రవేశం చేసింది.

ముందు అంటుతోమడంతో ప్రారంభించిన వ్యవహారం వంటలో ఆ పనీ యీవనీ అందిపుచ్చుకోడం వరకూ వచ్చాక ఆదెమ్మ బాబుగార్ని సలహా అడిగింది డబ్బు దాచుకోవటం ఎలాగ అని. వీర్రాజుబాబు డబ్బెక్కడిదే అనీ అడిగాడు. అసిరిగాడి పేరవున్న చిన్న చెక్కను మూడువేలకి బేరంపెట్టినట్లు చెప్పింది. అక్కడ్నుంచి వీర్రాజుబాబు శ్రద్ధగా పక్కెంలో కూరలూ అన్నాలు తీసుకెళ్ళి అసిరిగాడికి పెట్టమని పంపి చాడు. ఆదెమ్మ రాజుగాడూ కలిసి ఆవిధంగాఅసిరిగాడికి మాంసపుకూరలూ చేవల పులుసులూ పలావులూ తినిపించి అమ్మకపు దస్తావేజుమీద వేలుముద్రలు వేయించారు. ఆ డబ్బుతెచ్చి ఆదెమ్మ బాబుగారి దగ్గర దాచుకుంది స్వల్ప వడ్డీకి.

రాజుబాబుగాడి చదువుకింద ఖాతాలకి

పుస్తకాలకి బొక్కులకి డ్రెస్సుకీ, ఆదెమ్మ చీరలకి స్లిప్పర్లకి సినిమాలకి ఆలిండియా టూరుకీ వీర్రాజుబాబు ఎప్పటికప్పుడు ఖర్చులు చెబుతూనే వున్నాడు. కుటుంబంలో ఓ మనిషిలా చూసుగుంటున్నప్పుడు ఆదెమ్మ సరదాకి సర్వెంటుగా వుండేకాని నిజానికి తాను అసిరిగాడి పెళ్ళాన్ననీ, రిజావాడి ధర్మ పత్నిననీ అనుకోవడం మానేసింది. వీర్రాజుబాబుకి కూడా పెట్టుబడి లేని సరసం అంటే హితవే. ఆవిధంగా వారు ఆరిన్ రాజూ కళావరురాణీ కలిసిపోయి నట్లు కలిసిపోయారు. వంటగడిలోనూ, బాత్రూముల్లోనూ, దొండపాడుకిందా, ముంగచెట్టు నీడలోనూ, బాబుగారి సేవలుచేస్తూ ఆదెమ్మ అప్పర్ క్లాస్ మనిషితో వ్యవహారం సాగిస్తున్నాననే సంతోషించింది కాని — “గుండ్రాతికి కాళ్ళవచ్చి గునగున నడిచెన్” అన్నట్లు మూడువేల రూపాయలకు కాళ్ళవచ్చి నడుస్తాయనుకోలేదు.

ఏం జరిగిందంటే—

నెలవులకు యింటి కొచ్చిన అప్పారావు ఎమ్మెస్సీ జూఆలజీకి తండ్రి వీర్రాజుతో ఆదెమ్మ అనబడే పనిమనిషి అంతచనువుగా వ్యవహరించటం సుతరామూ గిట్టలేదు. తన తండ్రి ఆఫ్ఫరల్ ఒక పనిమనిషితో అంతలా యీజీ గోయింగ్గా వుండటంకూడా అతనికి చిన్నతనంగా నీల్లిగా మరియు డర్టీగా తోచింది. అసిరిగాడు తాగొచ్చి మేడ ముందు నిలబడి తను మేడను చూసయినా భయపడకుండా ‘నా పెళ్ళాన్ని నా కీచీరా ఎదవా’ అని తిడుతున్నప్పుడు విన్న అప్పారావు, ముందు తండ్రిని హత్యచేసి బైరాగిదుస్తులు వేసుకుని హిమాలయాలకి వెళ్ళిపోదామనుకున్నాడు. కాని తర్వాత ఆ అభిప్రాయాన్ని మార్చుకున్నాడు. వీర్రాజుబాబు నెలకి రెండుసార్లు హైదరాబాద్ వెళ్ళి

అక్కడ రెండుమూడోజులుండీ వస్తుంటాడు. అక్కడ అతనికో చిన్న హ్యూమ్ వైప్ ఫ్యాక్టరీవుంది. అది లీజుకిచ్చాడు. కాని వచ్చి సూపరువైజుచేస్తే కొంత పర్సంటేజి కమిషన్ యిస్తామన్నారు. — అందుకని వచ్చేది పోగొట్టుకోవడం యిష్టంలేక యిల్లంతా తాళాలు వేసి తను వచ్చేలోగా ఏయేపనులు చేయాలో ఎంత ఖర్చుపెట్టాలో ఒక లిస్టు రాసిచ్చి వెళ్ళిపోతుంటాడు. అలా అతను హైదరాబాద్ వెళ్ళేముందు ఆదెమ్మకు రెండొందలు యివ్వటం అప్పారావు యమ్మెస్సీ గమనించి కుతకుతలాడి పోయేడు. వీర్రాజుబాబు వెళ్ళగానే ఆదెమ్మ జల్సాగా తిరగడానికి వెళ్ళి పోయింది. వెంటనే అప్పారావు ఇంట్లో బల్లమీదపెట్టిన రెండొంద ల్రాపాయలు పోయాయని పోలీసు రిపోర్టిచ్చి ఆదెమ్మ మీదే అనుమానంగావుందని దాన్ని లాకప్పులో పెట్టించాడు. పోలీసువాళ్ళు దాన్ని తన్ని నీ కెక్కడిదే డబ్బు అంటే ముందు చెప్పకపోయినా తరవాత— వీర్రాజుబాబు నన్నుంచుకున్నాడు నాకిచ్చాడు డబ్బు అందది అప్పారావుకి కళ్ళుతిరిగిపోయేలా—

‘అది రోడ్ నైడు బిచ్చి. దానిమాటల్ని నమ్మకండి’ అన్నాడు అప్పారావు. మీ ఫాదరొచ్చాక వెరిఫై చేద్దాం అన్నాడు యన్. ఐ. వీర్రాజుబాబు ఎంత లోఫ రై తేమటుకు దాన్నుంచుకున్నానని చెప్తాడా? చెప్పడుగాక చెప్పడు.

* * *

‘ఆదెమ్మని అల్ల మేడబాబు కొడుకు జైల్లో తోయించేసినాడు, అని ఉప్పు బస్తాలు లాగేవాళ్ళు ఉప్పుబస్తాల కంట్రాక్టరు నాయుడి దగ్గరకొచ్చి అన్నారు.

నాయుడు మురికికాలవమీద అడ్డంగా వేసిన సులకమంచంమీద కూర్చుని బొక్కి పెనసల్తో ఎక్సరుసైజుపుస్తకంలో ఉప్పు లెక్కలు రాస్తూ వూకొట్టాడు.

‘అల్ల మేడబాబు కొడుకు మాటలట్టు కుని అన్నాయంగా ఆడదాన్ని పోలీసులు జైల్లో ఎట్టిస్తే కబురు యిని మాట్లాడవేటి నాయుడు బాబూ’ అని ఓ ఆడమనిషి జుత్తు ఎగదోసుకుంటూ అడిగింది.

మళ్ళీ నాయుడు ‘పూ’ అన్నాడు సిలిండర్లా కదలకుండా. నాయుడుబాబు మాట్లాడకపోవటంలోని మ త ల బు ను గ్రహించినట్లు రోజూ ‘కూరతగూ’ తీర్చే ముసల్లి ‘దాని మొగుడున్నాడు: దాని కొడుకున్నాడు. ఆల్లకి పట్టకపోతే మన కేటి? అవునాబాబూ అదేనా నీ వుద్దే శమూ’ అని దీర్ఘంతీసింది.

మళ్ళీ ‘పూ’ అన్నాడు నాయుడు బాబు.

‘అద్దరేగాని ఎడ్డుబాబూ నాను తెలకడుగుతాను. మేడబాబే కొడుకు సేత ఈముండ నొదుల్చుకోడానికి చోరీ కేసెట్టించినాడంటావా?’ అని లా పాయింటుతీశాడు మరో ఉప్పమేకూలీ.

వెనసలు ముక్కని జోబీలోకి తోసి, బీడి ముట్టించి హెడ్డుబాబు దీర్ఘంగా నిట్టూర్చి, తన నిశ్శబ్దంవలన వచ్చిన ఎఫెక్టును పూర్తిగా పరిశీలించి యిలా గన్నాడు.

‘రా జు బా బు ను అయిదరాబాదు తోలేను.’

‘ఆహ్లా...అయిదరాబాదెందుకు?’

‘ఎల్లి ఆ మేడబాబు కాళ్ళుచ్చుకో మన్నాను.’

‘రై టే-ఆ బాబోస్తే యిడివిస్తాడు గావల్లు’ అంతలో మరోగొంతుక లేచింది.

‘శన్-ఏంపని జేసినావయ్యా ఎడ్డు బాబూ? ఈ ముండకోసం ఆ బాబు అయిదరాబాదొగ్గిసి పారొస్తాడంటావా?’

దానికి జవాబుగా మరో ఆసామీ—

‘కుర్రాడా-లేప్పోతే కోరట్టో కూడా ఆనక ఆ బాబు పేరుజెబితే పరువేటై పోనూ-ఆ బాబు పారొస్తాడు-రాప్పోతే నే న్నెవి కోయిస్తా.’

ఇదుగో అది అసలైన పిస్తోలేనా? లేపాళే దీపావళి? పిల్లలాడుకునే పిస్తోలా??



‘అదీ పాయింటే—’ అన్నాడు మరో కూలీ.

‘ఆ బాబోచ్చి కేసు తీయించేస్తాడు.’ అన్నాడాలోచనగా మరొక ఉప్ప బస్తాలవాడు.

ఆ మంచం చుట్టూ కూర్చున్న మనుషుల్లో ఆడవాళ్ళమాత్రం ఆ బాబు పేరెత్తి వుంచుకున్నాడని చెప్పడం ‘మర్రేదా లచ్చనం’ కాదన్నారు. దాన్తో రెచ్చిపోయినవాడొకడు.

‘మర్రేదా లచ్చనంకాకపోతే అదలా గనకపోతే ఆ మేడబాబు కదిలిరాడు. నీకు డబ్బెక్కడిదే లంజా అంటే నా డబ్బే అంటే పోలీసోడు నమ్ముతాడా? నమ్మడు, నమ్మడు. ఆదెమ్మ తెలివైందే. అవునుకదా ఎడ్డు బాబూ—నా పాయింటు కరకచేనా?’

‘కరకచే’ అన్నాడు ఎడ్డు నవ్వుతూ.

* * *

రాజుబాబుకి పదమూడేళ్ళుంటాయి. చాకులావుంటాడు. శుభ్రంగా ఇశ్రీమడత లేస్తాడు. తల నున్నగా దువ్వుతాడు. కాళ్ళకు బెల్టుచెప్పలు తొడుగుతాడు. వాడి శరీరచ్ఛాయకూడా నలుపుకాదు, చామనచాయ. వాడు ఫస్టుఫాం పాసయి

సెకండ్ ఫాంలో కొచ్చేడు. మేడబాబింట్లో ఆ పనీ యీ పనీ సహాయంచేస్తూ తిరుగుతూ ఏ దీపం వెలిగితే ఆ దీపంకింద కాన్సేపు కూర్చుని చదువుకునేవాడు. ఏ వరండాలో ఎవరు దీపంవేసినా కాన్సేపు చదువుకుంటానని ఆ కుర్రాడు హోం వర్క్ పాఠాలు కంఠతాబట్టడం చేసేవాడు. చూస్తే ముత్యంలాగుండే ఆ కుర్రాడు చదువుకు ఖర్చు చాలా అవుతున్నదనే విషయం గ్రహించాడు. చదువుతో, చదువుకున్నవారి అలవాట్లతో మధ్యతరగతి స్వభావాన్ని అలవాటు చేసుకోడం తప్పని తెలుసుకున్నాడు. అలా తెలుసుకోడంలో నేనెవడ్ని అని అనుకున్నాడు. అంట్లు తోమే ఆదెమ్మ కొడుకుని. మరింకా నే నెవడ్ని? రిజాలాగే తాగుబోతు అసిరిగాడి కొడుకుని. చదువులేవరికి? డబ్బు ఖర్చుచెయ్యగలవారికి? చదువులు మంచివే కాని పదేళ్ళు పనీ పాటా సంపాదనా లేకుండా క్లాసుల మీద క్లాసులు చదువుతూ కూర్చుంటే తిండి నోటిదగ్గరకు రాదు. పదేళ్ళలో లారీడ్రైవరు కావచ్చును. సైకిలు షాపెట్టుకుంటే సైకిళ్ళ బిజినెస్ రాజాలా నడపొచ్చును. మరింకా దేవుడు మేలు



చేస్తే ఏ గేరేజిలోనన్నా చేరి మోటారు మెకానిక్కు కావచ్చును. కాని ఈ జాగ్రఫీ, సోషల్, సైన్స్, హిందీ, తెలుగు కలగాపులగం చదివి ఏదో తరగతి ప్యాసయితే అది ఎందుకూ బతకడానికిపనికిరాదు. పైగా ఈ చదువు డబ్బుఖర్చుతో కూడుకొన్నది. చదువు మంచిదే కాని యీ చదువులు మంచివి కావు. లోకంలో బతకడవెలాగో చెప్పేదే నిజమైన చదువు.

ఈ రకంగా ఆలోచించాక రాజు బాబు, మరింక నేను చదువుకోను అని తీర్మానించుకుని ఎవరెన్ని విధాలుగా పుస్తకాలకు డబ్బిస్తానన్నా, జీతాలు కడ తామన్నా, స్కాలర్ షిప్స్ యిస్తా మన్నా అన్నీ నిరాకరించేడు.

రాజుబాబుకి వ్యాపారం అంటే సరదా. వాడు ఫస్టుఫాంలో వున్నప్పుడే పదిరూపాయలు దీపావళి సామానుకొని వీధిలో గోనెపట్టా వేసుకు కూర్చుని అవన్నీ చుట్టుపక్కల వీల్లలకి అమ్మి రెండు రూపాయలు లాభం సంపాదించి ఆ వచ్చిన లాభంతో టపాకాయలుకొని కాల్చుకునేవాడు.

ఆ చుట్టుపక్కల కుటుంబాలవారికి లాండ్రీనుంచి బట్టలు తెచ్చిపెట్టడం చిన్న చిన్న బజారుపనులు చేసిపెట్టడంలాటి సర్వీసులు చేసేవాడు. ఆడవాళ్ళకు ఆడ పనులూ మగవారికి మగపనులూ చేసి పెట్టేవాడు. రాజుబాబుని తమవర్గానికి చెందిన వ్యక్తిగా అంతా అనుకునేవారు. ఆ అబ్బాయికూడా పనులు చేసిపెట్టి

నందుకు డబ్బులు తీసుకునేవాడుకాదు. ఎవరేది పెట్టినా వద్దనేవాడు.

అలా చదువు మానేసిన రాజుబాబు చదువుకాదు, బతకటానికి చేతిలో విద్య వుండాలని మోటారు మెకానిక్కుదగ్గర పనిలోప్రవేశించాడు. మెకానిజం సంగతి దేవుడెరుగును. కాని మోటారు మేస్త్రీలు తమదగ్గర చేరిన కుర్రాళ్ళని రోజూ నెత్తురు కళ్ళచూస్తారు. వాళ్ళని ఎంత హింసపెడితే తామంత గొప్పగురువు లై నట్లుగా వారు భావిస్తారు. తమర్ని తమ గురువులెలాగ రెంచీలతో సుత్తు లతో కొట్టేవారో చెప్పి యిప్పటి కుర్రాళ్లు పనిదొంగలు శుద్ధసన్యాసులని చెప్పటం వారికదో సరదా. క్లీనర్లని డ్రయివర్లూ, యల్టీసీలని యూడీసీలూ, కోడళ్ళని

అత్తలూ అలానే హింసిస్తారు. ఇలా వర్క-షాపుల్లో చేరే కుర్రాళ్ళు కొన్నాళ్ళకు పనివాళ్ళేనా అవుతారు. లేదా పారిపోయి దొంగలూ కేడీలుగానేనా మారుతారు.

ఆవేశ రాజుబాబు కారుక్రింద ఏదో డిఫెక్టు సరిచేయటంకోసం దూరిన మేస్త్రికి సహాయపడుతుండగా—

“ఒరే రాజూ, మీ అమ్మని పోలీసులు లాక్కెళ్ళారా” అని కబురొచ్చింది. రాజుబాబు మేస్త్రికిచెప్పి పోలీస్టేషను కెళ్ళాడు. ఆదెమ్మని అప్పటికప్పుడే లాకప్లో పెట్టారు. రాజుబాబుగాడ్ని పోలీసులు ఆదెమ్మను చూడ నివ్వలేదు. రాజుబాబు వుప్పుబస్తాల నాయుడిదగ్గరకి పరిగెత్తి “మా అమ్మని పోలీస్టోట్ల ఎత్తికెళ్ళార”ని చెప్పాడు. అప్పుడు ఆ నాయుడుబాబు స్టేషనికెళ్ళి దెబ్బల్నిని ఏడుస్తూ మూలుగుతున్న ఆదెమ్మకి ఏదో చెప్పాడు. బయటికొచ్చి రాజుబాబును హైదరాబాదెళ్ళి ఆ బాబును తీసుకురమ్మని పంపాడు.

* * *

అప్పుడు కథేమయింది సార్?

రాజుబాబుకి వీర్రాజుబాబేం సమాధానం చెప్పాడు:

ఆదెమ్మ జైల్లోంచి బయటికొచ్చిందా?

అనిరిగాడూ ఆదెమ్మా కలుసుకున్నారా?

నాయుడు ఆదెమ్మకి చేసిన ఉప్పుదేశం సారాంశమేమి?



నానోయ్! ఇదుగో చుట్టూ!!!



Signature

అప్పారావు యమ్మెస్సీ జూఆలజీ ఏం చేస్తున్నాడు?

—అప్పారావు జూఆలజీ ఎమ్మెస్సీ అమెరికాలో ఏదో డాక్టరేట్కి పి. ఎల్. 480 నిధుల సహకారంతో యిచ్చే స్కాలర్ షిప్లమీద రీసెర్చి చేస్తున్నాడు.

—నాయుడే ఆ బాబు నన్నుంచుకున్నాడని చెప్పమని ఆదెమ్మకి ఉప్పుదేశం చేశాడు. అది బెడిసికొట్టింది.

—అనిరిగాడు టి. బి. వచ్చి చచ్చి పోయేడు.

—చోరీకేసులో ఆదెమ్మకు ఆరెస్ట్ల కఠిన నరకం జైలడింది.

—రాజుబాబు హైదరాబాద్ నగరంలో వీర్రాజుబాబుని కల్సుకోలేక పొయేడు. ఆ రోజూ ఆ మర్నాడూ తిరిగినా—

—ఇప్పుడు రాజుబాబుగాడేం చేస్తున్నట్లు?

—మోటారు మెకానిక్కుల చిత్ర హింసలు భరించలేక ఏదో సినిమాహాల్లో గేటుదగ్గర టిక్కెట్టు ముక్కలు చింపుతున్నాడు.

మరి ఆదెమ్మ జైలునుంచి తిరిగొచ్చిందా?

—ఆహ్లా! మరోపేటలో నాలుగిళ్లలో పాచిపనులు చేసుకుంటూ కాలక్షేపం చేస్తున్నది.

మరి ఆదెమ్మ మూడు వేలూ ఏమయ్యాయిసార్?

—వీర్రాజుబాబు కడుపుతోన్న ఇనప్పెట్టెలో అవి భద్రంగా మూలుగుతున్నాయ్.

ఛ! కథేం బాగులేదుసార్!

